



# Ġabra tal-ġurisprudenza

KONKLUŻJONIJIET TAL-AVUKAT ĠENERALI  
KOKOTT  
ipprezentati fid-29 ta' Novembru 2018<sup>1</sup>

**Kawża C-60/18**

**AS Tallinna Vesi**

**vs**

**Keskkonnaamet,**

**Intervenjent:**

**Keskkonnaministerium**

(talba għal decizjoni preliminari mressqa mit-Tallinna Ringkonnakohus (il-Qorti tal-Appell ta' Tallinn, l-Estonja))

“Direttiva 2008/98/KE – Skart – Tmiem tal-istatus ta' skart – Irkupru – Kriterji speċifiċi għat-tmiem tal-istatus ta' skart tal-ħama tad-dranagġ – Nuqqas ta' kriterji fil-livell Ewropew jew nazzjonali”

## I. Introduzzjoni

1. Għal decenni shaħ, sa mis-sentenza Vesso u Zanetti<sup>2</sup>, il-Qorti tal-Ġustizzja ttrattat il-kuncett ta' “skart”. Il-kwistjoni tal-kundizzjonijiet li fihom skart jiġi ttrasformat mill-ġdid f'oġġett ekonomiku normali, li ma jkunx għadu sugġett għar-regoli stretti tal-legiżlazzjoni dwar l-iskart hija ftit iktar reċenti<sup>3</sup>. Fl-2008, bir-riformulazzjoni tad-Direttiva dwar l-iskart<sup>4</sup>, il-legiżlatur għamel l-ewwel passi biex tinghata twegiba. Reċentement, huwa ppreċiża ulterjorment id-direttiva kkonċernata<sup>5</sup>; minkejja li tali emendi għadhom ma humiex applikabbli għall-kawża prinċipali.

2. Irrispettivament mill-iktar emendi reċenti, aspett importanti għal dan l-għan huwa jekk is-sustanza jew l-oġġett jissodisfawx ir-rekwiziti tekniċi għall-użu speċifiku u josservawx il-legiżlazzjoni u l-istandards eżistenti applikabbli għall-prodotti. Madankollu, dan ifisser li skart jista' jibqa' jitqies bħala skart biss jekk u wara li jkun ġie ttrasformat fi prodott konformi mal-istandards ġenerali stabbiliti għal dan l-iskop? Jew id-detentur ta' skart jista' jeżiġi li l-awtoritajiet kompetenti jiddeciedu, fil-każ speċifiku u irrисpettivament mill-eżistenza ta' standards tal-prodotti, jekk l-iskart għandux jibqa' jitqies bħala skart?

3. Din it-talba għal decizjoni preliminari tqajjem tali kwistjonijiet.

<sup>1</sup> Lingwa originali: il-Ġermaniż.

<sup>2</sup> Sentenza tat-28 ta' Marzu 1990, Vesso u Zanetti (C-206/88 u C-207/88, EU:C:1990:145).

<sup>3</sup> Sentenza tal-15 ta' Ġunju 2000, ARCO Chemie Nederland *et* (C-418/97 u C-419/97, EU:C:2000:318).

<sup>4</sup> Direttiva 2008/98/KE tal-Parlament Ewropew u tal-Kunsill tad-19 ta' Novembru 2008 dwar l-iskart u li thassar ċerti Direttivi (ĠU 2008, L 312, p. 3). L-emendi introdotti mir-Regolament tal-Kummissjoni (UE) Nru 1357/2014 tat-18 ta' Diċembru 2014 li jiehu post l-Anness III tad-Direttiva 2008/98/KE tal-Parlament Ewropew u tal-Kunsill dwar l-iskart u li jhassar ċerti Direttivi (ĠU 2014, L 365, p. 89, rettifika fil-ĠU 2017, L 42, p. 43), u mid-Direttiva tal-Kummissjoni (UE) 2015/1127 tal-10 ta' Lulju 2015 li temenda l-Anness II tad-Direttiva 2008/98/KE tal-Parlament Ewropew u tal-Kunsill dwar l-iskart u li thassar ċerti Direttivi (ĠU 2015, L 184, p. 13, rettifika fil-ĠU 2015, L 297, p. 9), ma humiex rilevanti fil-proċedura inezami.

<sup>5</sup> Direttiva (UE) 2018/851 tal-Parlament Ewropew u tal-Kunsill tat-30 ta' Mejju 2018 li temenda d-Direttiva 2008/98/KE dwar l-iskart (ĠU 2018, L 150, p. 109).

## II. Il-kuntest ġuridiku

### A. *Id-Direttiva dwar l-iskart*

4. F'konformità mal-Artikolu 3(1) tad-Direttiva 2008/98/KE (iktar 'il quddiem id-“Direttiva dwar l-iskart”, “skart’ tfisser kwalunkwe sustanza jew oġġett li d-detentur jarmi jew bi ħsiebu jew huwa meħtieġ li jarmi”.

5. L-Artikolu 4(1) tad-Direttiva dwar l-iskart fih il-ġerarkija tal-iskart:

“Il-ġerarkija ta’ l-iskart, kif inhi hawn taħt, għandha tapplika bħala prinċipju ta’ gwida fil-prevenzjoni ta’ l-iskart u fil-leġiżlazzjoni u l-politika ta’ l-immaniġġar:

- (a) prevenzjoni;
- (b) preparazzjoni għal użu mill-ġdid;
- (ċ) riċiklaġġ;
- (d) irkupru ieħor, eż. irkupru ta’ enerġija; u
- (e) rimi”.

6. L-Artikolu 6 tad-Direttiva dwar l-iskart huwa determinanti għall-finijiet tat-tmiem tal-istatus ta’ skart:

“1. Ċertu skart speċifikat m’għandux jibqa’ kunsidrat skart fis-sens tal-punt (1) ta’ l-Artikolu 3 meta dan ikun għadda minn operazzjoni ta’ rkupru, inkluż ir-riċiklaġġ, u jkun jikkonforma ma’ kriterji speċifiċi li għandhom jiġu żviluppanti skond il-kondizzjonijiet li ġejjin:

- (a) is-sustanza jew l-oġġett ikun użat komunement għal skopijiet speċifiċi;
- (b) ikun jeżisti suq jew tkun teżisti domanda għal tali sustanza jew oġġett;
- (ċ) is-sustanza jew l-oġġett jissodisfa r-rekwiżiti tekniċi għall-iskopijiet speċifiċi msemmija fil-punt (a) u jissodisfa l-leġiżlazzjoni u l-istandards eżistenti applikabbli għall-prodotti; u
- (d) l-użu tas-sustanza jew l-oġġett ma jwasslux għal impatti ġenerali li jagħmel [jagħmlu] ħsara lill-ambjenta jew lis-saħħa tal-bniedem.

Fejn ikun meħtieġ, il-kriterji għandhom jinkludu valuri ta’ limiti għal sustanzi li jniġġsu u għandhom jieħdu kont ta’ l-effetti avversi kollha possibbli li s-sustanza jew l-oġġett jista’ jkollhom fuq l-ambjent.

[...]

4. Fejn il-kriterji ma ġewx stabbiliti fil-livell Komunitarju taħt il-proċedura stabbilita fil-paragrafu 1 [fil-paragrafi 1 u 2], l-Istati Membri jistgħu jiddeċiedu każ b’każ jekk ċertu skart ma baqax ikun skart b’kont meħud tal-każistika applikabbli. Huma għandhom jinnotifikaw lill-Kummissjoni dwar tali deċiżjonijiet skond id-Direttiva 98/34/KE tal-Parlament Ewropew u tal-Kunsill tat-22 ta’ Ġunju 1998 li tistabbilixxi l-proċedura dwar l-ġhoti ta’ informazzjoni fil-qasam ta’ l-istandards u r-regolamenti tekniċi u r-regoli dwar is-servizzi tas-Socjetà ta’ l-Informatika fejn dan ikun meħtieġ minn dik id-Direttiva”.

7. L-obbligu u l-għan essenzjali tad-Direttiva dwar l-iskart huma stabbiliti fl-Artikolu 13:

“L-Istati Membri għandhom jieħdu l-mizuri meħtieġa biex jiżguraw li l-immaniġġar ta’ l-iskart jitwettaq mingħajr ma tiġi pperikolata s-saħħa tal-bniedem, u mingħajr ma ssir ħsara lill-ambjent [...]”.

8. Wara t-tressiq tat-talba għal deċiżjoni preliminari, id-Direttiva dwar l-iskart giet emendata f’diversi punti, b’mod partikolari b’riferiment għall-Artikolu 6. Madankollu, tali emendi ma għandhomx jidhlu fis-seħħ qabel il-5 ta’ Lulju 2020 u għalhekk ma humiex applikabbli għall-kawza prinċipali.

### ***B. Il-Liġi Estonjana dwar l-iskart***

9. It-talba għal deċiżjoni preliminari hija bbażata, b’mod partikolari, fuq l-Artikolu 21 tal-Jäätmeseadus (il-Liġi Estonjana dwar l-iskart), fil-verżjoni fis-seħħ fit-18 ta’ Lulju 2014, li tirregola t-tmiem tal-istatus ta’ skart:

“(1) L-iskart ma għandux jibqa’ skart meta dan ikun għadda minn operazzjoni ta’ rkupru, inkluż ir-riċiklaġġ, u jkun jikkonforma mal-kriterji stabbiliti fuq il-bażi tal-Artikolu 6(2) tad-Direttiva [dwar l-iskart], li għandhom jiġu żviluppanti skont il-kundizzjonijiet li ġejjin:

- 1) is-sustanza jew l-oġġett ikunu użati komunement għal skopijiet speċifiċi;
  - 2) ikun jeżisti suq jew tkun teżisti domanda għal tali sustanza jew oġġett;
  - 3) is-sustanza jew l-oġġett ikunu jissodisfaw ir-rekwiżiti tekniċi, il-leġiżlazzjoni u l-istandards tal-prodotti għall-iskopijiet speċifiċi;
  - 4) l-użu tas-sustanza jew l-oġġett ma jwasslux għal impatti li jagħmlu ħsara lill-ambjent jew lis-saħħa tal-bniedem.
- (2) Fejn ma jkunux ġew stabbiliti kriterji skont il-paragrafu 1 ta’ dan l-artikolu f’konformità mal-Artikolu 6(2) tad-[Direttiva dwar l-iskart], b’kunsiderazzjoni tal-kundizzjonijiet imsemmija fil-paragrafu 1(1) sa (4) preċedenti ta’ dan l-artikolu, il-Ministru responsabbli mis-settur ikkonċernat jista’ jistabbilixxi, permezz ta’ regolament, il-kriterji li skonthom ċerti tipi ta’ skart ma jibqgħux skart.
- (3) Fejn ikun meħtieġ, il-kriterji għandu jkun fihom valuri ta’ limiti għas-sustanzi li jniġġsu u għandhom jittieħdu inkunsiderazzjoni l-effetti possibbli li jagħmlu ħsara lill-ambjent jew lis-saħħa tal-bniedem.
- (4) L-operazzjoni ta’ rkupru li permezz tagħha l-iskart ma jibqax skart għandha tiġi indikata f’licenzja għat-trattament tal-iskart jew f’awtorizzazzjoni ambjentali integrata mahruġa f’konformità mal-liġi dwar l-emissjonijiet industrijali għall-impriża li wettqet l-operazzjoni ta’ rkupru. [...]”.

### **III. Il-fatti u t-talba għal deċiżjoni preliminari**

10. Fl-2014 u fl-2015, il-Keskkonnaamet (l-Aġenzija għall-Ambjent) ħarġet lil AS Tallinna Vesi, ġestitur ta’ impjanti ta’ trattament tal-ilma mormi, licenzji għat-trattament tal-iskart relatat mal-attività ta’ rkupru ta’ skart f’impjant ta’ trattament li jinsab f’Tallinn (l-Estonja) sa ammont annwali kumplessiv ta’ 32 000 tunnollata u f’impjant ta’ trattament li jinsab fil-municipalità ta’ Harku, fil-provinċja ta’ Harju (l-Estonja), sa ammont annwali kumplessiv ta’ 7 000 tunnollata.

11. Mill-motivazzjonijiet tal-imsemmija miżuri jirriżulta li Tallinna Vesi hija responsabbli mis-sistema tal-ilma urban mormi kif ukoll mit-trattament tiegħu f'impjant ta' ħama attiva.

12. L-Aġenzija għall-Ambjent u Tallinna Vesi ma jaqblux dwar il-kwistjoni jekk il-ħama tad-dranagġ ittrattat b'dan il-mod għandux jibqa' jitqies bħala skart, fejn dan jillimita b'mod sinjifikattiv l-użu tiegħu, jew jekk jistax jiġi kkummerċjalizzat liberament bħala prodott.

13. Skont Tallinna Vesi, il-proċess ta' tisfija tal-ilma mormi jikkostitwixxi riċiklaġġ bijoloġiku. Skont id-dritt Estonjan, ir-riċiklaġġ bijoloġiku jikkostitwixxi operazzjoni ta' rkupru tal-iskart fejn il-materjali tal-iskart jiġu ttrattati biex jinkisbu prodotti u li dan jimplika t-tmiem tal-istatus ta' skart. Tallinna Vesi tixtieq tikseb liċenzja għat-trattament tal-iskart f'dan ir-rigward.

14. Min-naħa l-oħra, l-Aġenzija għall-Ambjent issostni li, għall-finijiet tat-tmiem tal-istatus ta' skart, għandhom jiġu ssodisfatti fl-istess hin il-kriterji kollha indikati fil-paragrafu 1(1) sa (4) tal-Artikolu 2<sup>1</sup> tal-Liġi Estonjana dwar l-iskart. B'mod partikolari, skont il-paragrafu 1(3) tal-Artikolu 2<sup>1</sup> tal-Liġi Estonjana dwar l-iskart, sustanza jew oġġett isiru prodott biss jekk jissodisfaw l-istandards applikabbli għall-prodotti għal skop speċifiku.

15. Madankollu, għall-prodott miksub mill-operazzjonijiet ta' stabbilizzazzjoni u sanitazzjoni mwettqa minn Tallinna Vesi ma huwa previst l-ebda standard tal-prodotti, bil-konsegwenza li l-operazzjoni ta' trattament tal-iskart imwettqa mill-impriza għandha tiġi kklassifikata bħala trattament bijoloġiku *preliminari* għall-irkupru tal-iskart. Għaldaqstant, irrispettivament mit-trattament minn qabel, min juża ħama tad-dranagġ għandu jirreġistra ruħu bħala ġestitur ta' skart mhux perikoluż jew ikollu liċenzja għat-trattament tal-iskart jew inkella awtorizzazzjoni ambjentali integrata.

16. Barra minn hekk, l-Aġenzija għall-Ambjent issostni b'mod kumplimentari li l-Artikolu 2<sup>1</sup> tal-Liġi Estonjana dwar l-iskart ma jaġhtihex id-dritt li tiddeċiedi dwar it-tmiem tal-istatus ta' skart, iżda hija tista' topera biss fuq il-bażi ta' att legali tal-Unjoni Ewropea jew ta' regolament tal-Ministru għall-Ambjent.

17. Tallinna Vesi pprezentat rikors kontra l-liċenzji għat-trattament tal-iskart sa fejn, skonhom, il-ħama tad-dranagġ ittrattat għandu jibqa' jitqies bħala skart. Wara ċ-ċaħda tal-imsemmi rikors fl-ewwel istanza, hemm appell pendenti quddiem it-Tallinna Ringkonnakohus (il-Qorti tal-Appell ta' Tallinn, l-Estonja) li, għaldaqstant, tressaq quddiem il-Qorti tal-Ġustizzja d-domandi preliminari li ġejjin:

- 1) L-Artikolu 6(4) tad-[Direttiva dwar l-iskart] għandu jiġi interpretat fis-sens li jippermetti att legali nazzjonali li jipprevedi li, fil-każ li ebda kriterju ma jkun ġie stabbilit fil-livell tal-Unjoni għad-determinazzjoni tat-tmiem tal-istatus ta' skart fir-rigward ta' tip partikolari ta' skart, it-tmiem tal-istatus ta' skart jiddependi mill-eżistenza ta' kriterji ddefiniti permezz ta' att nazzjonali ta' portata ġenerali fir-rigward ta' tip partikolari ta' skart?
- 2) L-ewwel sentenza tal-Artikolu 6(4) tad-[Direttiva dwar l-iskart] tippermetti lil detentur ta' skart, fil-każ li ebda kriterju ma jkun ġie stabbilit fil-livell tal-Unjoni għad-determinazzjoni tat-tmiem tal-istatus ta' skart fir-rigward ta' tip partikolari ta' skart, li jeżiġi l-konstatazzjoni tat-tmiem tal-istatus ta' skart minn awtorità kompetenti jew minn qorti tal-Istat Membru skont il-ġurisprudenza applikabbli tal-Qorti tal-Ġustizzja, indipendentement mill-eżistenza ta' kriterji ddefiniti permezz ta' att nazzjonali ta' portata ġenerali fir-rigward ta' tip partikolari ta' skart?

18. AS Tallinna Vesi, ir-Repubblika tal-Estonja, ir-Repubblika Taljana, ir-Repubblika tal-Awstrija, ir-Renju tal-Pajjiżi l-Baxxi u l-Kummissjoni Ewropea pprezentaw osservazzjonijiet bil-miktub. Ma nżammitx seduta, peress li l-Qorti tal-Ġustizzja qieset li kellha biżżejjed informazzjoni.

#### IV. Analizi ġuridika

19. Il-qorti tal-appell evidentement titlaq mill-preżunzjoni li l-ħama tad-dranaġġ jikkostitwixxi skart; fil-fatt, ma tistaqsix jekk dan għandux jitqies bħala tali fid-dawl tal-eċċezzjoni msemmija fl-Artikolu 2(2)(a) tad-Direttiva dwar l-iskart moqri flimkien mad-Direttiva dwar l-ilma mormi<sup>6</sup> u/jew mad-Direttiva dwar il-ħama tad-dranaġġ<sup>7</sup>. Bl-istess mod, ma tistaqsix jekk id-Direttiva dwar il-ħama tad-dranaġġ tistax tintegra standards tal-prodotti suffiċjenti. F'każ li jkun għad hemm dubji dwar il-kwistjonijiet imqajma, dawn, mill-inqas għalissa, għandhom jithallew f'idejn il-qorti nazzjonali.

20. Minflok, it-talba għal deċiżjoni preliminari tirrigwarda regola kumplessa, li fil-verżjoni applikabbli forsi hija fformulata b'mod żbaljat. Huwa veru li l-Artikolu 6(1) tad-Direttiva dwar l-iskart fih ċerti kundizzjonijiet rilevanti għall-finijiet tat-tmiem tal-istatus ta' skart; madankollu, tali kundizzjonijiet għandhom qabel kollox ikunu speċifikati mill-Kummissjoni f'atti legali ulterjuri qabel ma jkun possibbli li jiġi stabbilit, abbażi tagħhom, jekk ċertu skart għadux skart<sup>8</sup>. Sakemm il-kriterji ma jkunux ġew stabbiliti fil-livell tal-Unjoni, skont l-Artikolu 6(4), l-Istati Membri jistgħu, minflok, jiddeċiedu każ b'każ jekk ċertu skart għadux skart b'kunsiderazzjoni tal-ġurisprudenza applikabbli.

21. Iż-żewġ domandi magħmula lill-Qorti tal-Ġustizzja, dwar it-tmiem tal-istatus ta' skart, jirreferu għall-aħħar dispożizzjoni. Minn naħa, jiġi mistoqsi jekk ikunx kompatibbli mal-Artikolu 6(4) tad-Direttiva dwar l-iskart l-issuġġettar tat-tmiem tal-istatus ta' skart għall-fatt li, għas-sustanza jew għall-oġġett inezami, jiġu f'fissati standards tal-prodotti fil-livell Ewropew jew nazzjonali; min-naħa l-oħra, jekk id-detentur ta' skart jistax jeżiġi li awtorità jew qorti tiddeċiedi, każ b'każ, jekk l-iskart għandux jibqa' jitqies bħala skart jew ma jibqax skart.

22. F'tali kuntest, ir-risposta mogħtija għal domanda jista' jkollha effett kunsiderevoli fuq ir-risposta li għandha tingħata għall-oħra. Fil-fatt, fejn ikun ammissibbli l-issuġġettar tat-tmiem tal-istatus ta' skart għall-iffissar ta' kriterji, ma jkun jista' jeżisti l-ebda obbligu li tiġi adottata, irrispettivament minn dawn, deċiżjoni każ b'każ dwar l-imsemmi tmiem. Min-naħa l-oħra, il-formulazzjoni tal-Artikolu 6(4) tad-Direttiva dwar l-iskart – li jawtorizza lill-Istati Membri jiddeċiedu *każ b'każ* – tista' tinftiehem ukoll fis-sens li l-Istati Membri jistgħu jadottaw *biss* deċiżjonijiet individwali, mingħajr ma jkunu jistgħu jiffissaw kriterji generali.

23. Madankollu, kif se nispjega iktar 'il quddiem, ir-risposti jridu jifittxu fost dawn iż-żewġ estremi. Għal dan l-għan, qabel kollox se neżamina l-formulazzjoni tal-ewwel sentenza tal-Artikolu 6(4) tad-Direttiva dwar l-iskart, biex sussegwentement nanalizza l-kundizzjonijiet legali sostantivi tat-tmiem tal-istatus ta' skart u l-possibbiltajiet irrikonoxxuti lill-Istati Membri f'tali kuntest. Fil-fatt, se nittratta r-rabta bejn ir-regoli generali u d-deċiżjonijiet individwali għall-applikazzjoni tal-Artikolu 6(4).

6 Direttiva tal-Kunsill 91/271/KEE tal-21 ta' Mejju 1991 dwar it-trattament ta' l-ilma urban mormi (ĠU Edizzjoni Speċjali bil-Malti, Kapitolu 15, Vol. 2, p. 26); tkun rilevanti l-verżjoni kif emendata mir-Regolament (KE) Nru 1137/2008 tal-Parlament Ewropew u tal-Kunsill tat-22 ta' Ottubru 2008 li jadatta numru ta' strumenti suġġetti għall-proċedura stabbilita fl-Artikolu 251 tat-Trattat għad-Deċiżjoni tal-Kunsill 1999/468/KE, tal-proċedura regolatorja bi skrutinju – Adattament għall-proċedura regolatorja bi skrutinju – L-Ewwel Parti (ĠU 2008, L 311, p. 1). Ara, fir-rigward tad-delimitazzjoni tal-kamp ta' applikazzjoni tad-Direttiva dwar l-iskart fuq l-ilma mormi, is-sentenza tal-10 ta' Mejju 2007, Thames Water Utilities (C-252/05, EU:C:2007:276).

7 Direttiva tal-Kunsill 86/278/CEE tat-12 ta' Ġunju 1986 dwar il-protezzjoni ta' l-Ambjent, u b'mod partikolari tal-hamrija, meta l-hama tad-drenaġġ jintuza fl-agrikoltura (ĠU Edizzjoni Speċjali bil-Malti, Kapitolu 15, Vol. 1, p. 265) (iktar 'il quddiem id-“Direttiva dwar il-hama tad-dranaġġ”); hija rilevanti l-verżjoni emendata tar-Regolament (KE) Nru 219/2009 tal-Parlament Ewropew u tal-Kunsill tal-11 ta' Marzu 2009 li jadatta numru ta' atti soġġetti għall-proċedura msemmija fl-Artikolu 251 tat-Trattat mad-Deċiżjoni tal-Kunsill 1999/468/KE fir-rigward tal-proċedura regolatorja bi skrutinju – Adattament għall-proċedura regolatorja bi skrutinju – Parti Tnejn (ĠU 2009, L 87, p. 109).

8 Sentenza tas-7 ta' Marzu 2013, Lapin ELY-keskus, liikenne ja infrastruktuuri (C-358/11, EU:C:2013:142, punt 55).

### **A. Fuq il-formulazzjoni tal-ewwel sentenza tal-Artikolu 6(4) tad-Direttiva dwar l-iskart**

24. It-tweġiba għat-talba għal deċiżjoni preliminari jidher li tista' tiġi dedotta b'mod relattivament ċar mill-ewwel sentenza tal-Artikolu 6(4) tad-Direttiva dwar l-iskart. Abbażi ta' dan, fejn il-Kummissjoni ma tkun iffissat l-ebda kriterju fil-livell tal-Unjoni, l-Istati Membri *jistgħu* jiddeċiedu każ b'każ jekk ċertu skart għadux skart b'kunsiderazzjoni tal-ġurisprudenza applikabbli.

25. Għaldaqstant, *prima facie* jista' jidher loġiku li tiġi invokata l-formulazzjoni tad-dispożizzjoni, b'mod partikolari, l-użu tal-verb "jistgħu", eventwalment b'kunsiderazzjoni wkoll tal-possibbiltà rrikonoxxuta lill-Istati Membri, konformement mal-Artikolu 193 TFUE, li jintroduċu miżuri protettivi iktar iebes. Diġà jista' jiġi dedott li, fin-nuqqas ta' dispożizzjonijiet Ewropej jew nazzjonali speċifiċi għal ċerti sustanzi jew oġġetti, la l-amministrazzjoni nazzjonali, u lanqas il-qrati tal-Istati Membri ma huma marbuta jaċċertaw it-tmiem tal-istatus ta' skart. Dawn għalhekk la jkun obligati jiffissaw kriterji, u lanqas jadottaw deċiżjonijiet individwali.

26. Madankollu, dan l-approċċ fil-fatt ikun wisq superficjali. It-talba għal deċiżjoni preliminari, minflok, teziġi analiżi iktar fil-fond tal-kuncett ta' skart u, b'mod partikolari, tal-kundizzjonijiet għat-tmiem tal-istatus ta' skart. Fil-fatt, ma jkunx konformi mad-Direttiva dwar l-iskart il-fatt li sustanza jew oġġett jibqgħu jitqiesu bħala skart meta, abbażi ta' tali att legali, dan ma jibqax skart. Minflok jehtieg li jinstab bilanċ ġust tal-iskopijiet tad-Direttiva dwar l-iskart, jiġifieri, minn naħa, dak li jiġi ggarantit livell għoli ta' protezzjoni u, min-naħa l-oħra, dak li meta jkun possibbli l-iskart jiġi ttrasformat fi prodotti utli.

### **B. Fuq it-tmiem tal-istatus ta' skart**

27. L-Artikolu 6 tad-Direttiva dwar l-iskart jindika żewġ modalitajiet li jwasslu għat-tmiem tal-istatus ta' skart.

28. F'konformità mal-Artikolu 6(1) tad-Direttiva dwar l-iskart, ċertu skart speċifiku ma jibqax skart meta jgħaddi minn operazzjoni ta' rkupru u jissodisfa kriterji speċifiċi li l-Kummissjoni tiżviluppa konformement ma' ċerti kundizzjonijiet. Abbażi ta' dan, l-istatus ta' skart għandu neċessarjament jintemm iżda l-kundizzjonijiet ta' tali dispożizzjoni ma humiex issodisfatti. Fil-fatt, il-Kummissjoni ma stabbilixxietx il-kriterji ċċitati iktar 'il fuq b'riferiment għall-hama tad-dranagg.

29. It-tieni modalità bl-għan tat-tmiem tal-istatus ta' skart hija stabbilita fl-Artikolu 6(4) tad-Direttiva ineżami. Id-deċiżjoni tal-Istati Membri prevista fiha għandha tiegħu inkunsiderazzjoni l-ġurisprudenza (tal-Qorti tal-Ġustizzja).

30. Il-ġurisprudenza ċċitata fl-Artikolu 6(4) giet żviluppata b'mod indipendenti mill-imsemmi artikolu u hija bbażata fuq id-definizzjoni msemmija fl-Artikolu 3(1) tad-Direttiva dwar l-iskart<sup>9</sup>. Abbażi ta' dan, skart ifisser kwalunkwe sustanza jew oġġett li d-detentur jarmi jew biħsiebu jew huwa mehtieg li jarmi. L-obbligu, l-intenzjoni jew l-att li jarmi għandhom jiġu (oġġettivament) ivverifikati fid-dawl taċ-ċirkustanzi kollha, billi jittiehed inkunsiderazzjoni l-għan ta' din id-direttiva u billi jiġi żgurat li l-effettività tagħha ma tiġix ippreġudikata<sup>10</sup>.

31. Id-definizzjoni kkonċernata tista' tinftiehem fis-sens li s-sustanza jew l-oġġett ma jibqgħux jikkostitwixxu skart jekk id-detentur ma jibqax jarmihom jew ma jkunx għad għandu l-intenzjoni jew l-obbligu li jaġixxi f'dan is-sens.

<sup>9</sup> Sentenza tas-7 ta' Marzu 2013, Lapin ELY-keskus, liikenne ja infrastruktuuri (C-358/11, EU:C:2013:142, punt 57, u l-ġurisprudenza ċċitata).

<sup>10</sup> Sentenzi tat-18 ta' Diċembru 2007, Il-Kummissjoni vs L-Italja (C-263/05, EU:C:2007:808, punt 40), u tat-12 ta' Diċembru 2013, Shell Nederland u Belgian Shell (C-241/12 u C-242/12, EU:C:2013:821, punt 40).

32. Madankollu, tali bidla (potenzjalment spontanja) tal-istatus ta' skart tkun inkompatibbli mas-sistema ta' mmaniġġar ta' skart stabbilita fid-direttiva inkwistjoni, sa fejn din qabel kolloxx tippreżumi li l-leġiżlazzjoni dwar l-iskart tibqa' applikabbli.

33. B'mod partikolari, skont l-Artikolu 15(1) tad-Direttiva dwar l-iskart, l-Istati Membri għandhom jieħdu l-miżuri meħtieġa biex jiżguraw li kwalunkwe produttur originali tal-iskart jew detentur ieħor iwettaq it-trattament tal-iskart huwa stess jew jara li t-trattament isir minn negozjant jew stabbiliment jew impriza li twettaq l-operazzjonijiet ta' trattament tal-iskart jew jiġi organizzat minn entità tal-ġbir tal-iskart privata jew pubblika skont l-Artikoli 4 u 13.

34. L-Artikolu 13 tad-Direttiva dwar l-iskart fih l-obbligu ċentrali mill-perspettiva tal-leġiżlazzjoni dwar l-iskart, jiġifieri dak li jggarantixxi li l-immaniġġar ta' skart jitwettaq mingħajr ma tiġi pperikolata s-saħħa tal-bniedem jew issir ħsara lill-ambjent. L-Artikolu 4 jistabbilixxi l-ġerarkija tal-iskart fejn fiha hemm indikata, fl-ewwel post, il-prevenzjoni tal-iskart, segwita mill-preparazzjoni għal użu mill-ġdid, mir-riċiklaġġ, mill-irkupru ieħor u, bhala l-aħħar possibbiltà biss, mir-rimi ta' skart.

35. Madankollu, f'dan il-kuntest, min jittratta l-iskart fil-livell professjonali ma huwiex se jarmih, għall-inqas matul it-trattament tiegħu. Għall-kuntrarju, iż-żamma ta' skart tikkostitwixxi kundizzjoni essenzjali tal-attività rispettiva u tal-profitti li għandhom isiru permezz tagħha. L-attività ta' landfill tikkonsisti għalhekk effettivament fiż-żamma permanenti ta' skart. U l-irkupru professjonali ta' skart jippreżumi l-akkwist regolari tal-iskart inkwistjoni. Għal din ir-raġuni hija kontroversjali wkoll l-identifikazzjoni tas-sugġetti awtorizzati biex jarmu jew jirkupraw ċertu skart<sup>11</sup>.

36. Iċ-ċirkustanza li, fil-kuntest tal-immaniġġar ta' skart, id-detentur ma jarmihx, ma tistax fiha nnifisha twassal biex l-iskart johroġ mill-kamp ta' applikazzjoni tal-leġiżlazzjoni inkwistjoni. Fil-fatt, malli tali leġiżlazzjoni ma tibqax tapplika, lanqas l-osservanza tal-Artikoli 4 u 13 tad-Direttiva dwar l-iskart ma tibqa' ggarantita.

37. Għaldaqstant, għustament, it-telf tal-istatus ta' skart jippreżumi li d-detentur ma jarmix u la jkollu l-intenzjoni u lanqas l-obbligu li jarmi s-sustanza jew l-oġġett<sup>12</sup>; madankollu, tali kundizzjoni ma hijiex biżżejjed biex jintemm l-istatus ta' skart. Barra minn hekk, dan jirriżulta mill-kundizzjonijiet imsemmija fl-Artikolu 6(1) tad-Direttiva dwar l-iskart, iżda wkoll mill-ġurisprudenza tal-Qorti tal-Ġustizzja li jirreferi għaliha l-Artikolu 6(4).

38. Fil-fatt, għal ċerti forom ta' rkupru, il-Qorti tal-Ġustizzja rrikonoxxiet li s-sustanzi riżultanti ma jibqgħux jikkostitwixxu skart, hlief jekk id-detentur jarmihom. Dan japplika għar-riċiklaġġ tal-iskart ta' imballaġġ f'materjal ġdid jew fi prodott ġdid, ta' karatteristiċi paragonabbli għal dawk tal-materjal ta' oriġini<sup>13</sup> u għat-trasformazzjoni ta' ruttam tal-ħadid fi prodotti tal-azzar li huma tant simili għal prodotti tal-azzar oħra li jirriżultaw minn materji primi primarji li ma jkunux jistgħu jiġi distinti iktar<sup>14</sup>. It-trasformazzjoni ta' skart f'gass ippurifikat li jista' jintuża bhala kombustibbli tilhaq livell kwalitattiv simili<sup>15</sup>.

11 Bhala eżempju, ara s-sentenzi tad-9 ta' Settembru 1999, Il-Kummissjoni vs Il-Ġermanja (C-102/97, EU:C:1999:394), dwar il-kuntrarju bejn ċerti prattiki ta' rkupru taż-żejt użat, u tat-23 ta' Mejju 2000, Sydhavnens Sten & Grus (C-209/98, EU:C:2000:279), dwar l-aċċess għall-iskart tas-sit tal-kostruzzjoni.

12 Sentenza tas-7 ta' Marzu 2013, Lapin ELY-keskus, liikenne ja infrastruktuuri (C-358/11, EU:C:2013:142, punt 57).

13 Sentenza tad-19 ta' Ġunju 2003, Mayer Parry Recycling (C-444/00, EU:C:2003:356, punt 75).

14 Sentenza tal-11 ta' Novembru 2004, Niselli (C-457/02, EU:C:2004:707, punt 52).

15 Sentenzi tal-4 ta' Diċembru 2008, Lahti Energia (C-317/07, EU:C:2008:684, punti 35 u 36), u tal-25 ta' Frar 2010, Lahti Energia II (C-209/09, EU:C:2010:98, punti 20 u 21).

39. It-tmiem tal-istatus ta' skart ta' sustanza jew ta' oġġett jippreżumi għalhekk li jkunu ssodisfatti żewġ kundizzjonijiet. Fl-ewwel lok, id-detentur tas-sustanza jew tal-oġġett ikkonċernati ma jkollux għalfejn jarmi jew ma jkollux l-intenzjoni jew l-obbligu li jarmi fis-sens tal-Artikolu 3(1) tad-Direttiva dwar l-iskart u, fit-tieni lok, is-sustanza jew l-oġġett għandhom ikunu jistgħu jerggħu jintużaw permezz ta' *operazzjoni ta' rkupru* mingħajr ma titqiegħed fil-perikolu s-saħħa tal-bniedem u mingħajr ma ssir hsara lill-ambjent<sup>16</sup>.

40. Madankollu, il-ġurisprudenza ma ssostnix li l-Unjoni jew l-Istati Membri huma marbuta li jadottaw regolamenti jew deċizzjonijiet sabiex l-iskart ma jibqax skart.

### **C. Kompetenzi tal-Istati Membri u limiti relatati**

41. Madankollu, il-kundizzjonijiet iċċitati iktar 'il fuq għat-tmiem tal-istatus ta' skart huma rilevanti għall-finijiet tal-kompetenzi rrikonoxxuti fir-rigward tal-Istati Membri. F'dan ir-rigward, minbarra l-Artikolu 6(4) tad-Direttiva dwar l-iskart, tkun importanti, b'mod partikolari, ir-regolazzjoni tal-irkupru ta' skart li, fil-ġurisprudenza, tintegra kundizzjoni għat-tmiem tal-istatus ta' skart.

42. Huwa veru li l-Anness II tad-Direttiva dwar l-iskart fih lista mhux eżawrjenti ta' operazzjonijiet ta' rkupru. Madankollu, f'konformità mal-Artikolu 10, mingħajr preġudizzju għal dispożizzjonijiet eventwali tad-dritt tal-Unjoni speċifiċi għal ċerti tipi ta' skart, pereżempju fuq il-bażi tal-Artikolu 6(1) u (2), bħala regola ġenerali, ir-regolazzjoni tal-operazzjonijiet ta' rkupru, inklużi r-rekwiziti għal irkupru komplut, hija l-kompitu tal-Istati Membri. F'tali kuntest, dawn għandhom jieħdu inkunsiderazzjoni l-ġerarkija tal-iskart imsemmija fl-Artikolu 4 u, konformement mal-Artikolu 13, jevitaw li tiġi pperikolata s-saħħa tal-bniedem jew li ssir hsara lill-ambjent, iżda ċertament jistgħu jiffissaw standards ta' protezzjoni differenti<sup>17</sup>.

43. Tali possibbiltà rrikonoxxuta lill-Istati Membri biex jiddeċiedu dwar operazzjonijiet ta' rkupru u dwar il-livell ta' protezzjoni fis-seħh f'dan ir-rigward, hija konformi mal-formulazzjoni tal-ewwel sentenza tal-Artikolu 6(4) tad-Direttiva dwar l-iskart, li skontha l-Istati Membri *jistgħu* jiddeċiedu każ b'każ jekk ċertu skart għadux skart, iżda ma humiex *marbuta* li jirrikonoxxu t-tmiem tal-istatus ta' skart. L-Artikolu 193 TFUE jikkonferma tali kompetenza, sa fejn jistabbilixxi li l-Istati Membri jistgħu jzommu jew jintroduċu miżuri protettivi għal protezzjoni ikbar.

44. Madankollu, il-libertà rrikonoxxuta lill-Istati Membri għall-applikazzjoni tal-Artikolu 6(4) tad-Direttiva dwar l-iskart ma hijiex illimitata. Dawn għandhom jieħdu inkunsiderazzjoni l-għanijiet tad-direttiva, pereżempju tal-ġerarkija tal-iskart skont l-Artikolu 4 u, b'mod partikolari, tal-promozzjoni tal-irkupru ta' skart f'konformità mal-premessa 29, iżda għandhom ukoll jirrispettaw id-drittijiet fundamentali tal-partijiet interessati, fil-kawża inezami, b'mod partikolari, id-dritt fundamentali għall-proprjetà u l-libertà ta' intrapriża, stabbiliti rispettivament fl-Artikoli 17 u 16 tal-Karta tad-Drittijiet Fundamentali tal-Unjoni Ewropea.

45. L-Artikolu 193 TFUE ma għandux effett sostanzjali fuq tali limiti, peress li anki l-miżuri eventwali ta' protezzjoni msaħħa għandhom, minn naħa, jissodisfaw l-għanijiet tal-miżura rispettiva tal-Unjoni u, min-naħa l-oħra, josservaw id-dritt tal-Unjoni, b'mod partikolari l-prinċipji ġenerali ta' dan id-dritt<sup>18</sup>, li jinkludu d-drittijiet fundamentali.

16 Ara s-sentenza tas-7 ta' Marzu 2013, Lapin ELY-keskus, liikenne ja infrastrukturi (C-358/11, EU:C:2013:142, punt 60).

17 Ara s-sentenza tas-16 ta' Diċembru 2004, EU-Wood-Trading (C-277/02, EU:C:2004:810, punti 45 u 46).

18 Sentenza tat-13 ta' Lulju 2017, Túrkevei Tejtermelő Kft. (C-129/16, EU:C:2017:547, punt 61).



46. Madankollu, għat-twettiq tal-għanijiet tad-Direttiva dwar l-iskart, l-Istati Membri għandhom, b'mod partikolari fir-rigward tal-protezzjoni tas-saħħa u tal-ambjent skont l-Artikolu 13, ċertu margni diskrezzjonali<sup>19</sup>. Fil-fatt, il-miżuri korrispondenti jippreżumu evalwazzjoni tar-riskji kumplessa tal-miżura rispettiva tal-irkupru skont it-tagħrif xjentifiku u tekniku l-iktar reċenti<sup>20</sup>. Id-dritt tal-Unjoni jippermetti li jiġi limitat l-istharrig ġudizzjarju dwar tali deċiżjonijiet f'każijiet ta' żball manifest ta' evalwazzjoni<sup>21</sup>, iżda jeżiġi li l-korpi kompetenti josservaw ir-rekwiżiti proċedurali, jiġifieri b'mod partikolari, li jeżaminaw, b'attenzjoni u imparzjalità, l-elementi rilevanti kollha tal-każ inkwistjoni<sup>22</sup>. Tali setgħa diskrezzjonali għandha tapplika wkoll fir-rigward tal-ksib tal-bilanċ meħtieġ għall-applikazzjoni tad-drittijiet fundamentali kkonċernati.

47. Għaldaqstant, skont id-Direttiva dwar l-iskart u, b'mod partikolari, l-Artikolu 6(4), l-Istati Membri għandhom margni diskrezzjonali wiesa' biex jiddeċiedu jekk ċertu skart għandux jibqa' jitqies bħala skart. Madankollu, huma marbuta jadottaw l-imsemmija deċiżjoni b'kunsiderazzjoni tal-aspetti rilevanti kollha u tat-tagħrif xjentifiku u tekniku l-iktar reċenti, minbarra li josservaw ftali kuntest ir-rekwiżiti proċedurali applikabbli.

#### ***D. Dispożizzjonijiet generali jew deċiżjonijiet individwali***

48. Madankollu, għadu meħtieġ li jiġi ċċarat jekk, fid-dawl tal-kunsiderazzjonijiet preċedenti, ikunx kompatibbli mad-Direttiva dwar l-iskart u, b'mod partikolari, mal-Artikolu 6(4), l-issuġġettar tat-tmiem tal-istatus ta' skart għall-kundizzjoni li, għas-sustanza jew l-oġġett inkwistjoni, fil-livell Ewropew jew nazzjonali jkun għew iddefiniti kriterji li jkun meħtieġa għal dan l-għan. Fejn tiġi introdotta regola ta' dan it-tip, id-detenturi ta' skart ma jkollhom l-ebda dritt li jiksbu fil-livell individwali l-aċċertament tal-fatt li, minkejja li ma jkunx hemm kriterji, ċertu skart ma jkunx għadu skart.

49. F'dan ir-rigward, qabel kolloxx jeħtieġ li jiġi ċċarat li, skont l-Artikolu 6(4) tad-Direttiva dwar l-iskart, l-Istati Membri jistgħu jiffissaw kriterji mmirati biex jiġi ddefinit meta skart ma jibqax skart. Huwa veru li, abbażi tad-dispożizzjoni ineżami, huma jistgħu jiddeċiedu *każ b'każ*: madankollu, dan ma jfissirx li l-Istati Membri jistgħu jadottaw biss deċiżjonijiet individwali għal ċertu skart jew għal ċerti detenturi ta' skart. Minflok, l-ewwel sentenza tal-Artikolu 6(4) tfakkarhom li l-imsemmija deċiżjonijiet għandhom jiġu nnotifikati lill-Kummissjoni f'konformità mad-Direttiva dwar l-istandards u r-Regolamenti Tekniċi<sup>23</sup>, fejn din tal-aħħar timponi hekk. Madankollu, id-direttiva msemmija iktar 'il fuq ma tapplikax għad-deċiżjonijiet individwali, iżda għall-proġetti ta' regolamenti tekniċi. Fil-prinċipju, il-kriterji għat-tmiem tal-istatus ta' skart għal ċertu tip ta' skart ikunu koperti minnha. Barra minn hekk, tali kriterji huma ferm iktar utli għal applikazzjoni korretta u koerenti tal-leġiżlazzjoni dwar l-iskart milli limitazzjoni għad-deċiżjonijiet individwali.

19 Ara s-sentenzi tad-9 ta' Novembru 1999, Il-Kummissjoni vs L-Italja (San Rocco, C-365/97, EU:C:1999:544, punti 66 u 67); tat-18 ta' Novembru 2004, Il-Kummissjoni vs Il-Greċja (Péra Galini, C-420/02, EU:C:2004:727, punt 21); tas-16 ta' Diċembru 2004, EU-Wood-Trading (C-277/02, EU:C:2004:810, punt 45), u tal-11 ta' Diċembru 2008, MI.VER u Antonelli (C-387/07, EU:C:2008:712, punt 25).

20 Ara s-sentenza tat-28 ta' Lulju 2016, Edilizia Mastrodonato (C-147/15, EU:C:2016:606, punt 45).

21 Ara s-sentenzi tal-21 ta' Jannar 1999, Upjohn (C-120/97, EU:C:1999:14, punti 34 u 35); tad-9 ta' Ġunju 2005, HLH Warenvertrieb u Orthica (C-211/03, C-299/03 u minn C-316/03 sa C-318/03, EU:C:2005:370, punti 76 u 78), u tad-9 ta' Marzu 2010, ERG *et* (C-379/08 u C-380/08, EU:C:2010:127, punt 60). Għall-istharrig tad-deċiżjonijiet tal-korpi tal-Unjoni ara, pereżempju, is-sentenzi tal-21 ta' Novembru 1991, Technische Universität München (C-269/90, EU:C:1991:438, punt 13); tad-9 ta' Settembru 2003, Monsanto Agricoltura Italia *et* (C-236/01, EU:C:2003:431, punt 135); tas-6 ta' Novembru 2008, Il-Pajjiżi l-Baxxi vs Il-Kummissjoni (C-405/07 P, EU:C:2008:613, punt 54), u tad-9 ta' Ġunju 2016, Pesce *et* (C-78/16 u C-79/16, EU:C:2016:428, punt 49).

22 Għall-eżami tal-miżuri tal-Istati Membri, ara s-sentenza tad-9 ta' Marzu 2010, ERG *et* (C-379/08 u C-380/08, EU:C:2010:127, punt 61); għall-miżuri tal-Unjoni, pereżempju, is-sentenzi tas-6 ta' Novembru 2008, Il-Pajjiżi l-Baxxi vs Il-Kummissjoni (C-405/07 P, EU:C:2008:613, punt 56), u tas-16 ta' Ġunju 2015, Gauweiler *et* (C-62/14, EU:C:2015:400, punt 69).

23 Hija ċċitata d-Direttiva 98/34/KE tal-Parlament Ewropew u tal-Kunsill tat-22 ta' Ġunju 1998 li tistabbilixxi proċedura dwar l-ghoti ta' informazzjoni fil-qasam ta' l-istandards u r-regolamenti tekniċi u r-regoli dwar is-servizzi tas-Socjetà ta' l-Informatika (ĠU Edizzjoni Speċjali bil-Malti, Kapitolu 13, Vol. 20, p. 337), li madankollu għet issostitwita, sadanittant, mid-Direttiva (UE) 2015/1535 (ĠU 2015, L 241, p. 1), bl-istess titolu.

50. Bħala regola ġenerali, ikun ammissibbli wkoll l-issuġġettar tat-tmiem tal-istatus ta' skart għall-eżistenza tal-imsemmija kriterji. Ħafna drabi, fil-fatt, l-iskart ikun marbut ma' riskji għall-protezzjoni tas-saħħa u tal-ambjent li jiġġustifikaw applikazzjoni tal-leġislazzjoni dwar l-iskart<sup>24</sup>.

51. Fir-rigward, b'mod speċifiku, tal-irkupru tal-ħama tad-dranagġ, l-Awstrija tirrileva ġustament, b'mod partikolari, li dan huwa marbut ma' ċerti riskji għall-ambjent u s-saħħa tal-bniedem, fuq kollox, mar-riskju ta' kontaminazzjoni b'sustanzi li jniġġsu. Għaldaqstant, b'kunsiderazzjoni tal-margni diskrezzjonali rrikonoxxuta lilhom, l-Istati Membri għandhom ikunu liberi li ma jstabbilixxux it-tmiem tal-istatus ta' skart tal-ħama tad-dranagġ u li ma jiffissaw l-ebda standard tal-prodotti għall-ħama tad-dranagġ ittrasformat jekk tali standard jista' jwassal għat-tmiem tal-imsemmi status.

52. Madankollu, jista' jeżisti skart li, b'kunsiderazzjoni tal-aspetti rilevanti kollha u tat-tagħrif xjentifiku u tekniku l-iktar reċenti, jista' jerga' jintuża lil hinn minn kull dubju raġonevoli permezz ta' operazzjoni ta' rkupru, mingħajr ma titqiegħed fil-perikolu s-saħħa tal-bniedem jew issir ħsara lill-ambjent jew mingħajr ma d-detentur jarmih jew ikollu l-intenzjoni jew l-obbligu li jarmih skont l-Artikolu 3(1) tad-Direttiva dwar l-iskart.

53. F'tali każ, il-margni diskrezzjonali rrikonoxxut lill-Istati Membri jkun suġġett għall-iktar limiti stretti u huma ma jkunux jistgħu jinvokaw il-fatt li għadhom ma ġewx iffissati kriterji għat-tmiem tal-istatus ta' skart għal tali skart. F'tali kundizzjonijiet, id-detentur tal-iskart ikollu d-dritt li l-awtoritajiet kompetenti jew il-qrati, b'deċizzjoni individwali, jiżguraw it-tmiem tal-istatus ta' skart, meta fi kwalunkwe każ ma jkunx hemm raġuni biex jitqies li l-imsemmi detentur se jarmi l-materjal jew l-oġġett jew li se jkun biħsiebu jew obbligat jarmih.

54. Fil-kuntest tal-kawża inezami ma jeħtieġx li jiġi stabbilit jekk l-istatus ta' skart jistax jintemm b'mod awtomatiku f'ċerti kundizzjonijiet, direttament fuq il-bażi tad-Direttiva dwar l-iskart jew minħabba l-fatt li din tintroduci regola nazzjonali f'dan ir-rigward. Minn naħa, id-dritt Estonjan ma jipprevedix tali possibbiltà u, min-naħa l-oħra, il-partijiet ma jaqblux dwar il-leġittimità tad-deċizzjonijiet amministrattivi li jeskludu tmiem tal-istatus ta' skart.

## V. Konkluzjoni

55. Għalhekk nipproponi lill-Qorti tal-Ġustizzja twieġeb għat-talba għal deċizzjoni preliminari kif ġej:

F'konformità mal-Artikolu 6(4) tad-Direttiva 2008/98/KE dwar l-iskart, l-Istati Membri jistgħu jipprevedu li, bħala regola ġenerali, l-iskart ikun suġġett għal-leġislazzjoni dwar l-iskart sakemm jissodisfa l-kriterji għat-tmiem tal-istatus ta' skart stabbiliti, għat-tip speċifiku rispettiv ta' skart, permezz ta' att legali Ewropew jew nazzjonali ta' portata ġenerali.

Madankollu, fin-nuqqas ta' tali kriterji, id-detentur tal-iskart għandu d-dritt jitlob lill-awtorità kompetenti jew lil qorti ta' Stat Membru biex taċċerta, għal ċertu skart, it-tmiem tal-istatus ta' skart jekk, b'kunsiderazzjoni tal-aspetti kollha rilevanti u tat-tagħrif xjentifiku u tekniku l-iktar reċenti, tali skart jista' jerga' jintuża lil hinn minn kull dubju raġonevoli permezz ta' operazzjoni ta' rkupru, mingħajr ma titqiegħed fil-perikolu s-saħħa tal-bniedem jew issir ħsara lill-ambjent jew mingħajr ma d-detentur jarmih jew ikollu l-intenzjoni jew l-obbligu li jarmih skont l-Artikolu 3(1) tad-Direttiva 2008/98.

<sup>24</sup> Ara s-sentenzi tal-24 ta' Mejju 2007, Il-Kummissjoni vs Spanja (C-361/05, EU:C:2007:298, punt 20), u tal-10 ta' Ġunju 2010, Il-Kummissjoni vs Il-Portugall (C-37/09, EU:C:2010:331, punt 37).